
Pitamahakritam 2 Shiva Stotram

पितामहकृतं २ शिवस्तोत्रम्

Document Information



Text title : Pitamahakritam 2 Shiva Stotram

File name : pitAmahakRRitaM2shivastotram.itx

Category : shiva, lingapurANa, stotra

Location : doc_shiva

Proofread by : PSA Easwaran

Description/comments : lingapurANa | pUrvabhAga | adhyAya 72/122-167||

Latest update : October 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 8, 2024

sanskritdocuments.org

पितामहकृतं २ शिवस्तोत्रम्



श्रीपितामह उवाच ।
प्रसीद देवदेवेश प्रसीद परमेश्वर ।
प्रसीद जगतां नाथ प्रसीदानन्ददाव्यय ॥ १२२ ॥
पञ्चास्य रुद्ररुद्राय पञ्चाशत्कोटिमूर्तये ।
आत्मत्रयोपविष्टाय विद्यातत्त्वाय ते नमः ॥ १२३ ॥
शिवाय शिवतत्त्वाय अघोराय नमो नमः ।
अघोराष्टकतत्त्वाय द्वादशात्मस्वरूपिणे ॥ १२४ ॥
विद्युत्कोटिप्रतीकाशमष्टकाशं सुशोभनम् ।
रूपमास्थाय लोकेऽस्मिन् संस्थिताय शिवात्मने ॥ १२५ ॥
अग्निवर्णाय रौद्राय अम्बिकार्धशरीरिणे ।
धवलश्यामरक्तानां मुक्तिदायामराय च ॥ १२६ ॥
ज्येष्ठाय रुद्ररूपाय सोमाय वरदाय च ।
त्रिलोकाय त्रिदेवाय वषट्काराय वै नमः ॥ १२७ ॥
मध्ये गगनरूपाय गगनस्थाय ते नमः ।
अष्टक्षेत्राष्टरूपाय अष्टतत्त्वाय ते नमः ॥ १२८ ॥
चतुर्धा च चतुर्धा च चतुर्धा संस्थिताय च ।
पञ्चधा पञ्चधा चैव पञ्चमन्त्रशरीरिणे ॥ १२९ ॥
चतुःषष्टिप्रकाराय अकाराय नमो नमः ।
द्वात्रिंशत्तत्त्वरूपाय उकाराय नमो नमः ॥ १३० ॥
षोडशात्मस्वरूपाय मकाराय नमो नमः ।
अष्टधाऽऽत्मस्वरूपाय अर्धमात्राऽऽत्मने नमः ॥ १३१ ॥
ॐ काराय नमस्तुभ्यं चतुर्धा संस्थिताय च ।

गगनेशाय सहस्रशिरसे स्वर्गेशाय नमो नमः ॥ १३२ ॥

सप्तलोकाय पातालनरकेशाय वै नमः ।

अष्टक्षेत्राष्टरूपाय परात्परतराय च ॥ १३३ ॥

सहस्रशिरसे तुभ्यं सहस्राय च ते नमः ।

सहस्रपादयुक्ताय शर्वाय परमेष्ठिने ॥ १३४ ॥

नवात्मतत्त्वरूपाय नवाष्टात्मात्मशक्तये ।

पुनरष्टप्रकाशाय तथाष्टाष्टकमूर्तये ॥ १३५ ॥

चतुःषष्ट्यात्मतत्त्वाय पुनरष्टविधाय ते ।

गुणाष्टकवृतायैव गुणिने निर्गुणाय ते ॥ १३६ ॥

मूलस्ताय नमस्तुभ्यं शास्वतस्थानवासिने ।

नाभिमण्डलसंस्थाय हृदि निस्स्वनकारिणे ॥ १३७ ॥

कन्धरे च स्थितायैव तालुरन्ध्रस्थिताय च ।

भ्रूमध्ये संस्थितायैव नादमध्ये स्थिताय च ॥ १३८ ॥

चन्द्रबिम्बस्थितायैव शिवाय शिवरूपिणे ।

वह्निसोमार्करूपाय षड्विंशच्छक्तिरूपिणे ॥ १३९ ॥

त्रिधा संवृत्य लोकान्वै प्रसुप्तभुजगात्मने ।

त्रिप्रकारं स्तितायैव त्रेताभिमयरूपिणे ॥ १४० ॥

सदाशिवाय शान्ताय महेशाय पिनाकिने ।

सर्वज्ञाय शरण्याय सद्योजाताय वै नमः ॥ १४१ ॥

अघोराय नमस्तुभ्यं वामदेवाय ते नमः ।

तत्पुरुषाय नमोऽस्तु ईशानाय नमो नमः ॥ १४२ ॥

नमस्त्रिंशत्प्रकाशाय शान्तातीताय वै नमः ।

अनन्तेशाय सूक्ष्माय उत्तमाय नमोऽस्तु ते ॥ १४३ ॥

एकाक्षाय नमस्तुभ्यमेकरुद्राय ते नमः ।

नमस्त्रिमूर्तये तुभ्यं श्रीकण्ठाय शिखण्डिने ॥ १४४ ॥

अनन्तासनसंस्थाय अनन्तायान्तकारिणे ।

विमलाय विशालाय विमलाङ्गाय ते नमः ॥ १४५ ॥

विमलासनसंस्थाय विमलार्थारूपिणे ।
 योगपीठान्तरस्थाय योगिने योगदायिने ॥ १४६ ॥
 योगिनां हृदि संस्थाय सदा नीवारशूकवत् ।
 प्रत्याहाराय ते नित्यं प्रत्याहाररताय ते ॥ १४७ ॥
 प्रत्याहाररतानां च प्रतिस्थानस्थिताय च ।
 धारणायै नमस्तुभ्यं धारणाभिरताय ते ॥ १४८ ॥
 धारणाभ्यासयुक्तानां पुरस्तात्संस्थिताय च ।
 ध्यानाय ध्यानरूपाय ध्यानगम्याय ते नमः ॥ १४९ ॥
 ध्येयाय ध्येयगम्याय ध्येयध्यानाय ते नमः ।
 ध्येयानामपि ध्येयाय नमो ध्येयतमाय ते ॥ १५० ॥
 समाधानाभिगम्याय समाधानाय ते नमः ।
 समाधानरतानां तु निर्विकल्पार्थरूपिणे ॥ १५१ ॥
 दग्ध्वोद्धृतं सर्वमिदं त्वयाद्य जगत्त्रयं रुद्र पुरुत्रयं हि ।
 कस्तोतुमिच्छेत्कथमीदृशं त्वां स्तोष्येह तुष्टाय शिवाय तुभ्यम् ॥ १५२ ॥
 भक्त्या च तुष्ट्याद्भुतदर्शनाच्च मर्त्या अमर्त्या अपि देवदेव ।
 एते गणाः सिद्धगणैः प्रणामं कुर्वन्ति देवेश गणेश तुभ्यम् ॥ १५३ ॥
 निरीक्षणादेव विभोऽसि दग्धुं पुरत्रयं चैव जगत्त्रयं च ।
 लीलालसेनाम्बिकया क्षणेन दग्धं किलेषुश्च तदाथ मुक्तः ॥ १५४ ॥
 कृतो रथश्चैषुवरश्च शुभ्रं शरासनं ते त्रिपुरक्षयाय ।
 अनेकयत्नैश्च मयाथ तुभ्यं फलं न दृष्टं सुरसिद्धसङ्घैः ॥ १५५ ॥
 रथो रथी देववरो हरिश्च रुद्रः स्वयं शक्रपितामहौ च ।
 त्वमेव सर्वे भगवन् कथं तु स्तोष्ये ह्यतोष्यं प्रणिपत्य मूर्ध्ना ॥ १५६ ॥
 अनन्तपादस्त्वमनन्तबाहुरनन्तमूर्धान्तकरः शिवश्च ।
 अनन्तमूर्तिः कथमीदृशं त्वां तेष्ये ह्यतोष्यं कथमीदृशं त्वाम् ॥ १५७ ॥
 नमो नमः सर्वविदे शिवाय रुद्राय शर्वाय भवाय तुभ्यम् ।
 स्तूलाय सूक्ष्माय सुसूक्ष्मसूक्ष्मसूक्ष्माय सूक्ष्मार्थविदे विधात्रे ॥ १५८ ॥
 स्रष्ट्रे नमः सर्वसुरासुराणां भर्त्रे च हर्त्रे जगतां विधात्रे ।
 नेत्रे सुराणामसुरेश्वराणां दात्रे प्रशास्त्रे मम सर्वशास्त्रे ॥ १५९ ॥

वेदान्तवेद्याय सुनिर्मलाय वेदार्थविद्धिः सततं स्तुताय ।
वेदात्मरूपाय भवाय तुभ्यमन्ताय मध्याय सुमध्यमाय ॥ १६० ॥
आद्यन्तशून्याय च संस्थिताय तथा त्वशून्याय च लिङ्गिने च ।
अलिङ्गिने लिङ्गमयाय तुभ्यं लिङ्गाय वेदादिमयाय साक्षात् ॥ १६१ ॥
रुद्राय मूर्धाननिकृन्तनाय ममादिदेवस्य च यज्ञमूर्तेः ।
विध्वान्तभङ्गं मम कर्तुमीश दृष्ट्वैव भूमौ करजाग्रकोट्या ॥ १६२ ॥
अहो विचित्रं तव देवदेव विचेष्टितं सर्वसुरासुरेश ।
देहीव देवैः सह देवकार्यं करिष्यसे निर्गुणरूपतत्त्व ॥ १६३ ॥
एकं स्थूलं सूक्ष्ममेकं सुसूक्ष्मं मूर्तामूर्तं मूर्तमेकं ह्यमूर्तम् ।
एकं दृष्टं वाङ्मयं चैकमीशं ध्येयं चैकं तत्त्वमत्राद्भुतं ते ॥ १६४ ॥
स्वप्ने दृष्टं यत्पदार्थं ह्यलक्ष्यं दृष्टं नूनं भाति मन्ये न चापि ।
मूर्तिर्नो वै देवमीशान देवैर्लक्ष्या यत्नैरप्यलक्ष्यं कथं तु ॥ १६५ ॥
दिव्यः क्व देवेश भवत्प्रभावो वयं क्व भक्तिः क्व च ते स्तुतिश्च ।
तथापि भक्त्या विलपन्तमीश पितामहं मां भगवन्क्षमस्व ॥ १६६ ॥
सूत उवाच ।
य इमं शृणुयाद्विजोत्तमा भुवि देवं प्रणिपत्य वा पठेत् ।
स च मुञ्चति पापबन्धनं भवभक्त्या पुरशासितुः स्तवम् ॥ १६७ ॥
इति श्रीलिङ्गमहापुराणे पूर्वभागे द्विसप्ततितमाध्यायान्तर्गतं
पितामहकृतं शिवस्तोत्रं समाप्तम् ।
लिङ्गपुराण । पूर्वभाग । अध्याय ७२/१२२-१६७ ॥

lingapurANa . pUrvabhAga . adhyAya 72/122-167..

Proofread by PSA Easwaran

——
Please send corrections to sanskrit@cheerful.com

